

તા. ૨૧-૦૧-૨૦૨૬, બુધવાર, (જામનગર આવૃત્તિ)

સૌરાષ્ટ્ર આસપાસ

જામનગરમાં પોલીસ ભરતી પ્રક્રિયાની તૈયારીઓ પૂર્ણ, રેન્જ આઈ.જી. દ્વારા નિરીક્ષણ

આજે ૭૦૦ ઉમેદવારો પરીક્ષા આપશે : કુલ ૪૨,૦૦૦ ઉમેદવારો માટેની તૈયારી : ૨૫૦થી વધુનો પોલીસ બંદોબસ્ત



તસવીર : સુનિલ યુગાસમા

જામનગર : જામનગર જિલ્લા પોલીસ હેડક્વાર્ટર ગ્રાઉન્ડ ખાતે પોલીસ ભરતીની શારીરિક કસોટીની તૈયારીઓ પૂર્ણ થઈ ગઈ છે. અને ગઈકાલે સાંજે રેન્જ આઈ.જી. અશોકકુમાર યાદવ જિલ્લા પોલીસ વડા ડો. રવિ મોહન સેની અને ચેલા-સેક્ટર-૧૩ ના એસ.આર.પી. શુપના સેનાપતિ કોમલ વ્યાસ સહિતના અધિકારીઓએ ગ્રાઉન્ડની મુલાકાત લઈને નિરીક્ષણ કર્યું હતું.

શારીરિક કસોટી આજે તા. ૨૧ જાન્યુઆરીથી શરૂ થઈ છે, આ ભરતી પ્રક્રિયા આશરે દોઢ મહિના સુધી ચાલશે. જામનગર પોલીસ હેડક્વાર્ટર

ખાતે ૪૨,૦૦૦થી વધુ ઉમેદવારો ભરતી પ્રક્રિયામાં ભાગ લેશે. જેમાં આજે પ્રથમ દિવસે ૭૦૦ ઉમેદવારો કસોટી આપશે. ત્યારબાદના દિવસોમાં ૧૨૦૦ ઉમેદવારો શારીરિક કસોટી આપશે. રજાના દિવસો બાદ દરરોજ ૧૬૦૦ ઉમેદવારો કસોટીમાં ભાગ લેશે. પોલીસ પરેડ ગ્રાઉન્ડ ખાતે ૨૦૦ ઉમેદવારો એક્સસાયઝ રનિંગ ટ્રેક પર દોડશે. આશરે ૩૮૫ મીટરનો રનિંગ ટ્રેક બનાવવામાં આવ્યો છે. અને ૫,૦૦૦ મીટરની દોડ માટે ઉમેદવારોએ ૧૩ રાઉન્ડ ૨૫ મિનિટમાં પૂર્ણ કરવાના રહેશે.

ઉમેદવારો માટે કેન્ટીન અને શૌચાલય બોક્સની વિશેષ વ્યવસ્થા પણ કરવામાં આવી છે. સુરક્ષા વ્યવસ્થા માટે ૨૫૦ જેટલા પોલીસકર્મીઓ તૈનાત રહેશે. ચેલા-૧૩ એસ.આર.પી. શુપના સેનાપતિ કોમલ વ્યાસ ગ્રાઉન્ડ પર સતત હાજર રહેશે. મેડિકલ ટીમમાં ૧૦૮ એમ્બ્યુલન્સ જી.જી. હોસ્પિટલના ડોક્ટરો અને પેરામેડિકલ સ્ટાફ સ્ટેન્ડબાય રહેશે. શારીરિક કસોટી માટે આપનાર અન્ય જિલ્લાના ઉમેદવારોને હાલાકી ન પડે તે માટેની તમામ સુવિધાઓ ઉપલબ્ધ કરવામાં આવી છે.

ગ્રાઉન્ડમાં ફક્ત શારીરિક કસોટી આપનાર ઉમેદવારોને જ પ્રવેશ મળશે.

કોઈપણ પ્રકારની ડિજિટલ વસ્તુઓ પર પ્રતિબંધ મૂકવામાં આવ્યો છે. ભરતી પ્રક્રિયા સુચારુ રીતે થાય તે માટે આધુનિક ટેકનોલોજીનો ઉપયોગ કરવામાં આવી રહ્યો છે. અધિકૃત વ્યક્તિઓ સિવાય અન્ય કોઈને ગ્રાઉન્ડમાં પ્રવેશ મળશે નહીં. ઉમેદવારોની સુવિધા અને સુરક્ષા માટે એસ.ટી.બસ સ્ટેશન અને રેલવે સ્ટેશન સહિતના સ્થળોએ પોલીસ પેટ્રોલિંગ કરાયું છે.

જામનગરના નાગનાથ ગેટ ચોકડી પાસે લટકતા વાયરોથી નવા બ્રિજની કામગીરી સામે સવાલો



તસવીર : સુનિલ યુગાસમા

જામનગર : જામનગરમાં સૌરાષ્ટ્રના સૌથી મોટા ફ્લાય ઓવરબ્રિજનું નિર્માણ કરાયા બાદ શહેરીજનોને મોટી સુવિધા મળી છે. પરિણામે લોકોને ટ્રાફિકમાંથી છુટકારો મળ્યો છે. જોકે આ બ્રિજ ખુલ્લો મુકાયાના થોડા સમય બાદ જ શહેરના નાગનાથ ગેટ સ્મશાન ચોકડી પાસે બ્રિજ પર લટકતા વાયરો જોવા મળતા કામગીરી સામે સવાલો ઊઠી રહ્યા છે. કરોડો ના ખર્ચે બનેલા બ્રિજના લટકતા વાયરોને લઈને અકસ્માતનો ખતરો જોવા મળી રહ્યો છે.

બંભાળિયાના કંચનપુર પાસે કાર અને રિક્ષા વચ્ચે અકસ્માત સર્જતા સાત વ્યક્તિને ઘાયલ

તમામને નાની-મોટી ઈજા

પહોંચતા સારવારમાં ખસેડાયા : પોલીસ ઘટનાસ્થળે દોડી ગઈ

બંભાળિયા : બંભાળિયા તાલુકાના કંચનપુર ગામના પાટીયા પાસે મોટરકાર અને ઓટો રિક્ષા અથડાતા સાત વ્યક્તિને ઈજા પહોંચતા સારવાર અર્થે હોસ્પિટલ ખાતે ખસેડવામાં આવ્યા હતા. આ બનાવની જાણ ઈજાગ્રસ્તોના પરિવારના સભ્યો વિગેરે ખબરઅંતર પૂછવા હોસ્પિટલ ખાતે દોડી ગયા હતા તેમજ સ્થાનિક પોલીસ કાફલો પણ હોસ્પિટલ તથા ઘટનાસ્થળે દોડી ગયો હતો અને ફરિયાદ અંગેની તજવીજ શરૂ કરી હતી.

પ્રાપ્ત માહિતી પ્રમાણે બંભાળિયા પંથકના કંચનપુર ગામના પાટીયા પાસે જી. જે. ૩૭ યુ. ૮૮૩ નંબરની ઓટો રિક્ષા સાથે જી. જે. ૨૭. એ. એચ. ૩૮૮૩ નંબરની મોટરકાર અથડાઈ હતી જેથી સાત વ્યક્તિને શરીરે નાની-મોટી ઈજાઓ પહોંચતા



તસવીર : નિરજ દત્તાણી

તાત્કાલિક સારવાર અર્થે ૧૦૮ સરકારી એમ્બ્યુલન્સ દ્વારા હોસ્પિટલમાં ખસેડવામાં આવ્યા હતા. બીજી તરફ આ બનાવની જાણ થતા સ્થાનિક પોલીસ કાફલો સ્થળપર અને હોસ્પિટલ ખાતે દોડી ગયો હતો અને અકસ્માત અંગે ગુન્હો દાખલ કરવાની કાર્યવાહી આરંભી હતી.

જામનગરમાં બાઈકના અવાજના લીધે યુવાનના માથામાં હથોડી ફટકારી

જામનગર : જામનગરમાં બાઈકમાંથી અવાજ આવવાના મામલે એક શખ્સે બાઈક ચાલક યુવાનના માથામાં હથોડી ફટકારી હુમલો કર્યાની ફરિયાદ પોલીસમાં નોંધાવી છે.

પ્રાપ્ત માહિતી મુજબ જામનગરમાં ખોડીયાર કોલોની વિસ્તારમાં રહેતા અને ચોકીદારી કરતા રમેશ લોકેશભાઈ કઠાયત નામના ૨૬ વર્ષના નેપાળી યુવાને પોતાના માથામાં હથોડી ફટકારી માથું ફોડી નાખી ફેફસર સહિતની ઈજા પહોંચાડવા અંગે એક અજાણ્યા શખ્સ સામે સીટી બી. ડિવિઝન પોલીસ મથકમાં ફરિયાદ નોંધાવી છે, જ્યારે ઈજાગ્રસ્ત

યુવાનને સારવાર માટે જી.જી. હોસ્પિટલમાં ખસેડાયો છે, જ્યાં તેને માથામાં ટાકા લેવા પડ્યા છે. પોલીસ ફરિયાદમાં જાહેર કરાયા અનુસાર ફરીયાદી અને તેના મિત્રો વગેરે એક ધાર્મિક કાર્યક્રમમાં હાજરી આપવા માટે ગયા હતા, અને ત્યાંથી બાઈકમાં પરત આવી રહ્યા હતા જે દરમિયાન બાઈકનો અવાજ થવાના મામલે એક સ્થાનિક શખ્સ સાથે ઝઘડો થયો હતો, જેમાં ઉસકેરાઈ જઈ માથામાં હથોડી ફટકારી દેતા નેપાળી યુવાન ઘાયલ થયો છે. આ બનાવ અંગે પોલીસે તપાસ હાથ ધરી અજાણ્યા શખ્સની શોધખોળ હાથ ધરી છે.

બંભાળિયામાં દારુ-બિયરની ૧૪૪૪ બોટલ પર બુલડોઝર



તસવીર : નિરજ દત્તાણી

બંભાળિયા : બંભાળિયા દ્વારકા જિલ્લા પોલીસ જયરાજસિંહ વાળાની અને માર્ગદર્શન હેઠળ નેસપી વિસ્મય માનસેતા પોલીસ સ્ટેશનમાં રૂરી મુદ્દામાલનો નિકાલ સુચના મુજબ બંભાળીયા, સલાયા, વાડીનાર પોલીસ સ્ટેશનમાં બિનજરૂરી પેનિંગ દાડુના જથ્થાનો નાશ કરવા કોર્ટમાંથી મેજસ્ટ્રી મળવા અંગેની દરખાસ્ત તૈયાર કરાવી હતી. જે દરખાસ્ત મંજૂર કરાવી અને મુદ્દામાલનો નાશ કરવા અંગેનો હુકમ મેળવી હુકમના આધારે ભાણવડ, બંભાળીયા, સલાયા અને વાડીનાર પોલીસ સ્ટેશનના અલગ અલગ કુલ ૭૭ ગુનામાં પકડાયેલા અલગ અલગ ગ્રાન્ડનો દાડુની બોટલો તથા બિયરોનો જથ્થો કુલ ૧૪૪૪ જેની કી.રૂ. ૧૧,૭૨,૮૧૬ના કિંમતનો દાડુના જથ્થાનો ડીવાયએસપી વિસ્મય માનસેતા તથા પ્રાંત અધિકારી કે.કે.કરમટા તથા નશાબંધી અધિકારીની હાજરીમાં વિવિધત કાર્યવાહી હાથ ધરીને ઉપરોક્ત વિદેશી દારૂ અને બીયરના જથ્થાનો નાશ કરવામાં આવ્યો છે.

શ્રી દ્વારકાપુરી મંદિરે યોજાયો કુંવારા મનોરથ



તસવીર : સુનિલ યુગાસમા

‘છોટીકાશી’ જામનગરમાં બંભાળીયા ગેઈટ બહાર કિસાન ચોક પાસે આવેલ તથા શ્રી મોટી હવેલી સંચાલિત શ્રી દ્વારકાપુરી મંદિરે ગત વર્ષે જાન્યુઆરી મહિનામાં યોજાયેલ છપ્પન

ભોગ મહોત્સવને એક વર્ષ પૂર્ણ થવાની ઉજવણી રૂપે કુંવારા મનોરથનું આયોજન કરવામાં આવ્યું હતું. મુખ્યાલ્ય રમેશભાઈ દ્વારા પુણી માર્ગદર્શિ પરંપરા અનુસાર ઠાકોરજી સમક્ષ વિવિધ ભોગ અર્પણ કરવામાં આવ્યા હતાં. બહોળી સંખ્યામાં ભક્તો મનોરથનાં દર્શનનો લાભ લઈ ધન્ય થયા હતાં.

જામનગરમાં ચાલુ એક્ટીવામાં આગ લાગતા ચાલક છલાંગ લગાવી ઉતરી જતાં બચાવ

જામનગર : જામનગરમાં હવાઈ ચોક વિસ્તારમાંથી બપોરે ચાર વાગ્યાના અરસામાં પસાર થઈ રહેલા જી.જે. ૧૦ ઈ.એ. ૬૧૭૨ નંબરના એક્ટીવા સ્કૂટરના ચાલક હિતેશ મહેતા કે જેઓના સ્કૂટરમાં વાયરિંગમાં સોર્ટસર્કિટ થવા ના કારણે એકાએક આગ લાગી હતી, તેથી તેણે પોતાનું સ્કૂટર સ્થળ પર જ મૂકી દીધું હતું, અને છલાંગ લગાવીને નીચે ઉતરી ગયો હતો.

જોતજોતામાં એક્ટીવા ભડકે બળ્યું હતું. ફાયર શાખાની ટુકડી તાબડતો ઘટના સ્થળે પહોંચી ગઈ હતી, અને પાણીનો મારો ચલાવી આગને બુજાવી હતી. પરંતુ તે પહેલા એક્ટીવામાં ભારે નુકસાન થયું છે.



તસવીર : સુનિલ યુગાસમા

જામનગરના સોલાર પેનલ પ્રકરણમાં આરોપીઓએ ૧૦૦થી વધુ લોકોને દોઢસો કરોડનો ચુનો લગાવ્યો

જામનગર-રાજકોટ-મોરબી જુનાગઢ-પોરબંદરના સહિતના શહેરોમાં નાણા ખંભેરી લીધા : રિમાન્ડ પુરા થતા પાંચેય આરોપી જેલ હવાલ

જામનગર : જામનગર શહેર જિલ્લા સહિતના ૧૦૦ થી વધુ લોકોને સોશિયલ મીડિયાના માધ્યમથી સોલાર પેનલ કંપનીના નામે આકર્ષક જાહેરાત આપી નાણા પડાવી લઈ સોલાર પેનલ ફીટ નહી કરી આપનાર એક ટોળકીના પાંચ સભ્યોને સાઈબર સેલની ટુકડીએ ઝડપી લીધા બાદ રિમાન્ડ પર લીધા હતા, જે રિમાન્ડ દરમિયાન તેઓએ સૌરાષ્ટ્રભરમાં ૧૦૦ નાગરિકો પાસેથી અંદાજે દોઢ કરોડથી વધુ રૂપિયા ખંભેરી લીધા હોવાનું જાણવા મળ્યું છે, જ્યારે પાંચેયના રિમાન્ડ પુરા થતાં જેલ હવાલે કરાયા છે, જ્યારે મુખ્ય સુત્રધારની શોધખોળ ચાલી રહી છે.

જામનગરની સાયબર કાઈમ પોલીસની ટીમે સોલાર પેનલ ના નામે લોકો ના નાણાં પડાવી લેવા અંગેના પ્રકરણમાં તપાસમાં ઝુકાયું હતું. જેમાં જાણવા મળ્યું હતું, કે એક સોલાર કંપનીની જાહેરાત આપનાર પાર્ટી કે જેઓ દ્વારા સોશિયલ મીડિયાના માધ્યમથી લોકોને સસ્તા ભાવે સોલાર પેનલ લગાવી આપવાનું પ્રલોભન આપી તેના માટે બેન્કમાંથી લોન કરાવી દીધા બાદ નાણા પોતાના ખાતામાં ટ્રાન્સફર કરાવી નાખતા હતા, અને સોલાર પેનલ ફીટ નહી કરી આપી, છેતરપિંડી કરી હતી. જે પ્રકરણમાં પાંચ સભ્યોને ઝડપી લીધા છે.

જે ટોળકીએ ઈન્સ્ટીટી સોલાર પ્રાઈવેટ લિમિટેડ કંપનીની સોલાર પેનલની ફેસબુક અને ઈન્સ્ટાગ્રામ પર જાહેરાત આપી કંપનીના નામે લોકો સાથે સાયબર ટગાઈ કરતા હોવાનું ધ્યાનમાં આવ્યું હતું. અને આરોપીઓએ કુલ ૧૦૦ કરતાં વધુ લોકો સાથે સાયબર ફોડ આચરી, સોલાર પેનલ ખરીદવાના બહાને લોન અપાવી, તે રકમ પોતાના અંગત બેંક ખાતામાં મેળવી હતી. ત્યારબાદ સોલાર પેનલ સ્થાપિત ન કરી, છેતરપિંડીથી મેળવેલ નાણાં પોતાના અંગત લાભ માટે વાપર્યા હતા.

જે પ્રકરણમાં સાયબર કાઈમ પોલીસ સ્ટેશનમાં જામનગરમાં રહેતા હિરેનભાઈ નાથાલાલ લાલકીયા, ચેતનભાઈ અશોકભાઈ પાણપાણીયા, રાહુલભાઈ રાજેન્દ્રપ્રસાદ ભટ્ટ, અભયભાઈ જીતેન્દ્રભાઈ પરમાર રામજીની અટકાયત કરી તમામને



તસવીર : સુનિલ યુગાસમા

અદાલત સમક્ષ રજૂ કરી ત્રણ દિવસના રિમાન્ડ પર લેવાયા હતા. પોલીસની પૂછપરછ દરમિયાન તેઓએ જામનગર શહેર અને જિલ્લા ઉપરાંત રાજકોટ, મોરબી, જુનાગઢ, પોરબંદર, દેવભૂમિ- દ્વારકા સહિતના સ્થળોએ અંદાજે ૧૦૦ થી વધુ નાગરિકોને સોલાર પેનલ ફીટ કરવાના બહાને શિશામાં ઉતાર્યા હતા, અને બેંક લોન કરાવી આપવાના બહાને તેઓની અંદાજે દોઢ કરોડની રકમ તમામ આરોપીઓએ પડાવી લીધી હોવાનું ધ્યાનમાં આવ્યું છે.

આ પ્રકરણના મુખ્ય સુત્રધાર જામનગરના વતની અને સોલાર પેનલની પેઢીના માલિક કાનાભાઈ બેડીયાવદરાની પોલીસ દ્વારા શોધખોળ ચલાવવામાં આવી રહી છે. અને પાંચેય આરોપીઓના રિમાન્ડ પુરા થતાં તેઓને જેલ હવાલે કરી દેવાયા છે.